

20080841554

СОБРАНИЕ НА РЕПУБЛИКА МАКЕДОНИЈА

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З ЗА ПРОГЛАСУВАЊЕ НА ЗАКОНОТ ЗА СТОКОВНИТЕ РЕЗЕРВИ

Се прогласува Законот за стоконите резерви, што Собранието на Република Македонија го донесе на седницата одржана на 4 јули 2008 година.

Бр. 07-2697/1
4 јули 2008 година
Скопје

Претседател
на Република Македонија,
Бранко Црвенковски, с.р.

Претседател
на Собранието на Република
Македонија,
Трајко Вељаноски, с.р.

ЗАКОН ЗА СТОКОВНИТЕ РЕЗЕРВИ

I. ОПШТИ ОДРЕДБИ

Член 1

Со овој закон се уредуваат планирањето, формирањето, финансирањето, чувањето, обновувањето и користењето на стоконите резерви.

Член 2

(1) Стоковните резерви се формираат од производи кои се од исклучително значење за животот на населението во Република Македонија.

(2) Стоковните резерви ги сочинуваат: пченица, пченка, јачмен, готварска сол, сурово сончогледово масло, нафтени деривати, лекови и медицински помагала.

Член 3

Стоконите резерви се користат во случај на воена состојба, вонредна состојба, елементарни непогоди, еколошки катастрофи како и при поголемо нарушување на пазарот.

II. ПРОГРАМА ЗА СТОКОВНИТЕ РЕЗЕРВИ

Член 4

(1) Формирање, чување, обновување и користење на стоконите резерви се врши врз основа на среднорочна и годишна програма.

(2) Собранието на Република Македонија, на предлог на Владата на Република Македонија, ја донесува среднорочната програма од ставот (1) на овој член.

(3) Среднорочната програма се донесува за период од пет години.

(4) Владата врз основа на среднорочната програма донесува годишна програма на предлог на Агенцијата за стоковни резерви (во натамошниот текст: Агенцијата).

Член 5

(1) Собранието на Република Македонија со среднорочната програма ги утврдува видот и количината на стоковните резерви, изразено во денови на потрошувачката согласно со билансите донесени од Владата на Република Македонија.

(2) Владата на Република Македонија со годишната програма за стоковните резерви утврдува:

- вид, количина и вредност на стоките во стоковните резерви кои се набавуваат и обновуваат,

- рокови и начин на обновување,

- износ на средства потребни за финансирање на годишната програма,

- изградба и купување на сместувачки капацитети,

- тековно и инвестиционо одржување на постојните сместувачки капацитети во сопственост на Република Македонија и

- други прашања поврзани со стоковните резерви.

(3) Годишната програма претставува класифицирана информација со степен на тајност утврдено согласно со Законот за класифицирани информации.

(4) Годишната програма за наредната година се донесува до крајот на тековната година, односно во рок од 30 дена од денот на објавувањето на Буџетот на Република Македонија за тековната година.

III. ФОРМИРАЊЕ, ЧУВАЊЕ, ОБНОВУВАЊЕ И КОРИСТЕЊЕ НА СТОКОВНИТЕ РЕЗЕРВИ

Член 6

Стоковните резерви се формираат со набавка, на начин и постапка утврдени со закон и другите прописи кои ги регулираат јавните набавки.

Член 7

(1) Стоковните резерви се чуваат во сместувачки капацитети во сопственост на Република Македонија или во изнајмени сместувачки капацитети во сопственост на правните лица складиштари на стоковни резерви (во натамошниот текст: складиштари).

(2) Правата и обврските за чување и обновување на стоковните резерви се уредуваат со договор меѓу Агенцијата и складиштарите.

(3) Договорите од ставот (2) на овој член и целокупната документација за формирање и чување на стоковните резерви се класифицирани со степен на доверливост согласно со Законот за класифицирани информации.

Член 8

(1) Стоковните резерви на пченица, јачмен и пченка се складираат, чуваат и обновуваат кај складиштари кои поседуваат силоси за складирање на житни култури со капацитет од најмалку 2.000 м³ по житна култура поединечно и имаат одобрение за пуштање во промет на прехранбени производи издадено од Дирекцијата за храна.

(2) Стоковните резерви на сол се складираат, чуваат и обновуваат кај складиштари кои поседуваат подни магацини за чување на прехранбени производи и имаат одобрение за пуштање во промет на прехранбени производи издадено од Дирекцијата за храна.

(3) Стоковните резерви на сурово сончогледово масло се складираат, чуваат и обновуваат кај складиштари кои поседуваат резервоари наменети за чување на сурово масло со капацитет од најмалку 3.000 м³ и имаат одобрение за пуштање во промет на прехранбени производи издадено од Дирекцијата за храна.

(4) Стоковните резерви на нафтени деривати се складираат, чуваат и обновуваат кај складиштари кои поседуваат лиценца за складирање на нафтени деривати издадена од Регулаторната комисија за енергетика согласно со Законот за енергетика.

(5) Стоковните резерви на лекови и медицински помагала ги складираат, чуваат и обновуваат складиштари кои се регистрирани, односно поседуваат дозвола за вршење дејност, производство или промет со лекови и медицински помагала, издадена од Министерството за здравство, согласно со закон.

(6) Видот и количината на стоконните резерви на лекови и медицински помагала, ги утврдува Владата на Република Македонија на предлог на Агенцијата, по претходно изготвена листа од Министерството за здравство.

(7) Изборот на складиштарите го врши Агенцијата согласно со бонитетот во работењето на правното лице, расположливиот складишен простор, поседување на соодветни дозволи и лиценци издадени од надлежните органи.

(8) Поблиските критериуми и услови за избор на складиштари ги утврдува Владата на Република Македонија.

Член 9

(1) Складиштарите не смеат стоките од стоконните резерви да ги користат, отуѓат да ја променат нивната намена, структура и складишен простор, или на друг начин со нив да располагаат без писмен налог од Агенцијата.

(2) Складиштарите не смеат да го попречуваат издавањето на стоките од стоконните резерви, ако за тоа е издаден налог од Агенцијата.

(3) Складиштарите на стоконни резерви не смеат стоките од стоконните резерви да ги користат како средства за обезбедување на побарувања кон трети лица, залог или кој било друг вид на обезбедување.

Член 10

Во случај на отворање на стечајна постапка над складиштар на стоконни резерви, стоките од стоконните резерви имаат излачно право, врз основа на договорот за складиштење.

Член 11

Стоконните резерви се чуваат и обновуваат во согласност со годишната програма за формирање на стоконните резерви од членот 5 на овој закон.

Член 12

Владата на Република Македонија на предлог на Агенцијата ги пропишува начинот и постапката за утврдување на загубите како и висината на загубите (кало, растур, кршење и расипување) во работењето со стоконните резерви.

Член 13

(1) Владата на Република Македонија одлучува за користење, обновување, замена, отпис и отстапување на стоконните резерви.

(2) Со одлуката од ставот (1) на овој член се определува видот, количината и намената на стоконните резерви кои се користат, обновуваат, заменуваат, отпишуваат или отстапуваат.

Член 14

(1) За продажба на стоки од стоконните резерви соодветно се применуваат одредбите од Законот за користење и располагање со стварите на државните органи.

(2) При продажба на стоки од стоконните резерви не смее да се предвиди приоритетно право на купување на складиштарите кои стоките ги чуваат и обновуваат.

IV. ФИНАНСИРАЊЕ НА СТОКОВНИТЕ РЕЗЕРВИ

Член 15

Средства за финансирање на стоконните резерви се обезбедуваат од Буџетот на Република Македонија и од донации.

V. АГЕНЦИЈА ЗА СТОКОВНИ РЕЗЕРВИ

Член 16

(1) За вршење на управните, стручните и други работи во врска со стоконните резерви се основа Агенција за стоковни резерви, како самостоен орган на државната управа.

(2) Агенцијата има својство на правно лице.

(3) Агенцијата за својата работа одговара пред Владата на Република Македонија.

(4) Агенцијата до Владата на Република Македонија доставува годишен извештај за работата на Агенцијата за претходната година.

Член 17

(1) Со работата на Агенцијата раководи директор кој го именува и разрешува Владата на Република Македонија.

(2) Директорот на Агенцијата има заменик кој го именува и разрешува Владата на Република Македонија.

(3) Директорот на Агенцијата, односно неговиот заменик треба да ги исполнува следниве критериуми да има:

- завршено најмалку високо образование од областа на економијата, правото, технологијата или агрономијата и

- најмалку пет години работно искуство од кои најмалку две години на раководна функција во областа на економски, финансиски, правни, технички и академски институции или во енергетскиот сектор.

Член 18

(1) Мандатот на директорот и на заменикот трае четири години со можност за повторен избор.

(2) Директорот на Агенцијата, односно неговиот заменик се разрешува пред истекот на мандатот, во следниве случаи:

- на негово барање,

- ако не работи и постапува според закон и актите на Агенцијата или неоправдано не ги спроведува одлуките на Владата на Република Македонија или постапува во спротивност со нив,

- ако со својата несовесна и неправилна работа предизвика нарушување во вршењето на работите на Агенцијата и причини штета и

- ако ги занемарува или не ги извршува обврските со што ќе настанат нарушувања во вршењето на дејноста на Агенцијата.

Член 19

Директорот на Агенцијата ги врши следниве работи:

- ја претставува и застапува Агенцијата,
- ја организира работата и раководи со стручните служби на Агенцијата,
- се грижи за законито работење и трошење на финансиските средства,
- врши усогласување на деловните активности на Агенцијата,
- предлага годишна програма за формирање, чување, обновување и користење на стоконите резерви и финансиски план,
- ги предлага и извршува општите акти за организација и систематизација на работењето на Агенцијата,
- донесува поединечни акти за работењето на Агенцијата и за вработените и
- одлучува за други прашања утврдени со закон и статутот на Агенцијата.

Член 20

(1) Стручните, административно-технички, помошни и други работи ги вршат вработените во стручните служби на Агенцијата.

(2) За вработените вршители на помошни и други работи во Агенцијата соодветно се применуваат прописите од областа на работните односи.

VI. НАДЗОР

Член 21

Надзор над спроведувањето на одредбите од овој закон и на договорите за складирање врши Агенцијата. Надзорот го вршат вработените во Агенцијата врз основа на писмено овластување од директорот (во натамошниот текст: овластени лица).

Член 22

(1) При вршење на надзор на стоконите резерви овластените лица од членот 21 на овој закон, изготвуваат записник.

(2) Врз основа на записникот од ставот (1) на овој член, овластените лица поднесуваат писмен извештај со предлог на мерки за отстранување на утврдените неправилности, до директорот на Агенцијата.

(3) Директорот на Агенцијата во рамките на своите надлежности има прво со решение да им нареди на складиштарите да го усогласат своето работење со условите предвидени во овој закон, подзаконски акти и договор, во рок од најмногу 30 дена од приемот на решението со кое се предвидува ваква мерка.

(4) Против донесеното решение од ставот (3) на овој член, складиштарот може да изјави жалба во рок од 15 дена до Комисијата на Владата на Република Македонија за решавање на управните работи во втор степен од областа на трговијата, енергетиката и здравството.

(5) Во случај на утврдена повреда на одредбите од овој закон, овластените лица од членот 21 на овој закон, можат да поднесат барање за поведување на прекршочна постапка пред надлежен суд.

(6) Овластените лица кои во вршењето на надзорот ќе констатираат дека има елементи на кривично дело, се должни за тоа да достават извештај до директорот на Агенцијата заради поведување на постапка пред надлежен орган.

Член 23

(1) Инспекциски надзор над стоконите резерви на пченица, пченка, јачмен, готварска сол, масло за јадење и нафтени деривати, врши Државниот пазарен инспекторат, преку државни пазарни инспектори.

(2) Инспекторите од ставот (1) на овој член, во рамките на своите надлежности се овластени да земаат мостри за анализа, да ја прегледуваат стоката, количината, објектите, уредите, деловните книги, договорите, исправите и други документи што овозможуваат увид во квалитетот, потеклото и количината на стоките, како и да донесуваат решение и да изрекуваат мерки, согласно со закон.

(3) Инспекциски надзор над стоковните резерви на лекови и медицински помагала вршат фармацевтски инспектори од Агенцијата за лекови.

(4) При вршењето на инспекцискиот надзор, инспекторите за фармацевтските инспектори, во рамките на своите надлежности, се овластени да земаат мостри од лекови и медицински помагала заради испитување на исправноста, да ја утврдуваат количината на лекови и медицински помагала, да забранат употреба на лекови и медицински помагала за кои претходно не е обезбеден сертификат за квалитет и исправност, да и предложат на Агенцијата за стоковни резерви да изврши повлекување или уништување на определени лекови и медицински помагала од стоковните резерви, како и да донесуваат решение и да изрекуваат мерки, согласно со закон.

(5) Против изречените мерки и донесените решенија на овластените инспектори согласно со ставовите (2) и (4) од овој член, складиштарот може да изјави жалба во рок од 15 дена до Комисијата на Владата на Република Македонија за решавање на управните работи во втор степен од областа на економијата или здравството.

Член 24

(1) Складиштарите, чијашто работа подлежи на надзор согласно со овој закон, се должни на инспекторите и на овластените лица да им овозможат непречено вршење на надзорот, бесплатно да им стават на располагање на органите за надзор утврдени со овој закон потребен број мостри на стоки од стоковните резерви со кои располагаат, како и потребните податоци во врска со предметот на надзорот.

(2) При вршење на контрола и инспекциски надзор, инспекторите и овластените лица имаат право да извршат увид на деловните и другите простории, опремата, процесот на работа, производите и други стоки, документи за идентификација и други документи, како и да преземат други активности во рамките на овластувањата.

(3) Инспекторите и овластените лица во вршењето на контролата и инспекцискиот надзор имаат право да влезат во просториите на складиштарите без оглед на работното време, во нивно присуство и без нивна дозвола.

(4) Инспекторите и овластените лица во вршењето на контролата и инспекцискиот надзор имаат право да побараат асистенција од полицијата, ако е потребно.

(5) Инспекторите и овластените лица составуваат записник за секој извршен инспекциски надзор и контрола, во кој ја констатираат утврдената фактичка состојба.

Член 25

Ако при вршење на инспекцискиот надзор треба да се утврди квалитетот и квантитетот на стоките од стоковните резерви истото може да се довери и на субјекти регистрирани за оцена на сообразноста на производите.

VII. ПРЕКРШОЧНИ ОДРЕДБИ

Член 26

(1) Глоба во износ од 3.000 до 4.000 евра во денарска противвредност ќе му се изрече за прекршок на складиштарот, ако:

1) ги користи стоковните резерви, ги отуѓи, ја промени структурата на стоковните резерви и складишниот простор или на друг начин располага со стоковните резерви без писмен налог од Агенцијата (член 9 став (1));

2) го попречува издавањето на стоки од стоковните резерви за кои е издаден налог од Агенцијата (член 9 став (2));

3) стоките од стоковните резерви ги користат како средства за обезбедување на побарувања кон трети лица, залог или кој било друг вид на обезбедување (член 9 став (3)) и

4) го попречува вршењето на надзорот од страна на инспекторите и овластените лица (член 24).

(2) За дејствијата од ставот (1) на овој член, глоба во износ од 500 до 1.000 евра во денарска противвредност, ќе му се изрече за прекршок и на одговорното лице кај складиштарот.

(3) За дејствијата од ставот (1) на овој член, покрај глобата, на одговорното лице кај складиштарот ќе му се изрече и прекршочна санкција забрана на вршење должност, во траење од една до три години.

Член 27

За прекршоците од членот 26 на овој закон, прекршочна постапка води и прекршочна санкција изрекува надлежниот суд.

Член 28

(1) За прекршоците од членот 26 на овој закон, Агенцијата е должна на сторителот на прекршокот да му предложи постапка за порамнување пред да поднесе барање за прекршочна постапка.

(2) Кога сторителот на прекршокот е согласен за поведување на постапка за порамнување, Агенцијата составува записник во кој се забележуваат битните елементи на прекршокот, времето, местото и начинот на сторување на прекршокот, описот на дејствието на прекршокот и лицата затекнати на самото место и начинот на кој ќе се отстранат штетните последици од прекршокот.

(3) Во постапката за порамнување Агенцијата може на сторителот на прекршокот да му даде платен налог.

(4) Доколку сторителот го прими платниот налог е должен истиот да го потпише. Примањето на платниот налог од сторителот на прекршокот се забележува во записник.

(5) Кога како сторител на прекршок се јавува правно лице, записникот и платниот налог го потпишува службено, односно одговорно лице кое се нашло на лице место при контролата или друго службено или одговорно лице кое изјавило дека има право да го потпише записникот и да го прими платниот налог.

(6) Изјавата од ставот (5) на овој член се забележува во записникот.

(7) Агенцијата е должна да води евиденција за покренатите прекршочни постапки и за нивниот исход.

VIII. ПРЕОДНИ И ЗАВРШНИ ОДРЕДБИ

Член 29

Во рок од 60 дена од денот на отпочнувањето со примена на овој закон, Бирото за стоковни резерви продолжува да работи како Агенција за стоковни резерви.

Член 30

(1) Со отпочнување со работа Агенцијата од Бирото за стоковни резерви ги презема правата, обврските, архивата и вработените.

(2) Агенцијата е правен наследник на Бирото за стоковни резерви.

(3) Пред да отпочне со работа Агенцијата, Бирото за стоковни резерви врши попис на стоките, основните средства за работа и другите средства, опремата и инвентарот кои се пренесуваат на Агенцијата.

Член 31

Директорот на Бирото за стоковни резерви со отпочнување со работа на Агенцијата продолжува да ја врши функцијата како директор на Агенцијата.

Член 32

Прописите предвидени со овој закон ќе се донесат во рок од шест месеца од денот на влегувањето во сила на овој закон.

До денот на влегувањето во сила на прописите од ставот (1) на овој член продолжуваат да се применуваат прописите кои се во сила.

Член 33

Со денот на отпочнувањето со примена на овој закон престанува да важи Законот за стоковните резерви ("Службен весник на Република Македонија" број 68/2004).

Член 34

Овој закон влегува во сила осмиот ден од денот на објавувањето во "Службен весник на Република Македонија", а ќе отпочне да се применува по шест месеца од денот на неговото влегување во сила.